

>

Title: Need to inspect the works carried out under Rajiv Gandhi Grameen Vidyutikaran Yojana in Sultanpur Parliamentary Constituency, Uttar Pradesh and complete the electrification works as per norms.

डॉ. संजय सिंह (सुल्तानपुर): नियम 377 के अंतर्गत मैं सरकार का ध्यान अपने संसदीय क्षेत्र सुल्तानपुर में राजीव गांधी ग्रामीण विद्युतीकरण योजना के अंतर्गत किए गए कार्यों की तरफ दिलाना चाहता हूँ। इस योजना के तहत कागजों पर सभी गांवों का विद्युतीकरण किया जा चुका है। परंतु हकीकत यह है कि अभी भी कई पुराने विद्युतीकरण से वंचित हैं। जहां विद्युतीकरण हुआ है वहां पर भी अनेकों विसंगतियां हैं। कहीं तार की कमी तो कहीं खम्भों की कमी। अनेकों स्थलों पर ट्रांसफार्मर पर्याप्त क्षमता के न होने की शिकायत है, जिसके कारण लोगों को लो-वोल्टेज की समस्या से जूझना पड़ रहा है। स्थिति तो और भी बदतर तब हो जाती है जब ग्रामीण क्षेत्रों में ट्रांसफार्मर जल जाने पर उसे बदलने के लिए 48 घण्टे का नियम होने के बावजूद कभी-कभी महीनों लग जाते हैं। मेरे संसदीय क्षेत्र में ग्रामीण क्षेत्रों में बमुश्किल 6-7 घण्टे की ही विद्युत आपूर्ति हो पा रही है जबकि 300 पावर ट्रांसमिशन कॉर्पोरेशन द्वारा प्रदेश के सभी जिलों में 14 घण्टे की विद्युत आपूर्ति सुनिश्चित किए जाने का सर्कुलर दिनांक 20.6.2011 को जारी किया गया है।

मेरा अनुरोध है कि मेरे संसदीय क्षेत्र सुल्तानपुर में राजीव गांधी ग्रामीण विद्युतीकरण योजना द्वारा कराए गए कार्य का निरीक्षण कराया जाए तथा उसकी रिपोर्ट के आधार पर छूटे हुए गांवों/पुरवों में विद्युतीकरण कराया जाए तथा ट्रांसफार्मर, तार, खम्भों आदि की कमी को दूर किया जाए एवं न्यूनतम 14 घण्टे की विद्युत आपूर्ति सुनिश्चित की जाए।